

دینی مدارس میں قواعد فقہ کی تعلیم

مولانا اشتیاق احمد قاسمی

استاذ دارالعلوم دیوبند

”فقہی اصول و قواعد“ دینِ نبوی کی اساس اور احکامِ شرعیہ کی کسوٹی ہیں، عصرِ حاضر کی علمی زبان میں ”قواعد تفسیر انصوص“ کی تعبیر اصولِ فقہ کے لئے مستعمل ہے۔ یہ قرآن و سنت کی تشریح و تفہیم کا مقررہ منہاج ہیں، ان کی بنیادیں گہری اور ستون مضبوط ہیں، شریعت کو باطل کی آمیزش سے پاک رکھنے کے لئے مدارکِ اجتہاد اور مقاصدِ شریعت پر گہری بصیرت رکھنے والے علمائے راہِ حقین اور فقہائے عالمین نے ان کو فن کی حیثیت سے مرتب فرمایا ہے، انہیں اصول و قواعد کے مطابق احکام کی تشریح و توضیحِ صحت و حکیت کی ضامن ہے۔

فقہی اصول و قواعد کی تدوین:..... جب اسلامِ عرب سے عجم میں سرعت کے ساتھ پھیل رہا تھا، اسی وقت اس کی تدوین عمل میں آئی، اس وقت کی صورت حال کچھ اس طرح تھی:

(۱)..... نئی قوم اپنے ماضی کے رجحانات کے ساتھ اسلام میں داخل ہو رہی تھی، دین میں ان رجحانات کی آمیزش کا خدشہ تھا۔ (۲)..... نئے نئے لوگوں کے ساتھ نئے نئے مسائل بھی اسلام سے اپنا حل طلب کر رہے تھے، گویا اسلام کو ایک چیلنج درپیش تھا کہ جو مسائل قرآن و حدیث میں صراحت کے ساتھ بیان نہیں ہوئے ہیں، ان کا حکم دریافت کرنا، یہ بڑا اہم مطالبہ تھا۔ (۳)..... بعض منافقانہ ذہن رکھنے والے لوگوں نے اسلام کا لبادہ اوڑھ کر انصوص کی غلط تشریح کا آغاز کر دیا تھا، ان کا اسلوب مناظرانہ اور مقصد اسلام کی شبیہ بگاڑنا تھا اور بس، لیکن وہ اپنی کوشش میں کامیاب نہ ہو سکے، مگر اتنا ضرور ہوا کہ چند افراد کا گروہ ان کے موافق ہو گیا۔

انہیں حالات میں فقہائے امت کی باتوفیقِ جماعت نے چاہا کہ اسلام کے جزوی احکام کے لئے ایسے اصول وضع کئے جائیں، جن سے اسلام کی شبیہ بگڑنے سے بچ جائے، اور فروغی مسائل کو ایسے ستون سے باندھ دیا جائے، جو ہلے نہ ہلے، انہیں اصول و قواعد کے مطابق تشریح، اسلام کی صحیح ترجمانی کی ضامن کہلائے اور جو ترجمانی ان سے ہٹ کر ہو، وہ جادہ

استقامت سے ہٹی ہوئی کہلائے۔ فقہاء کی وہ جماعت جہاں فطری استقامت، سلامت روی، انقیاد و اطاعت اور خلوص و اللہیت کے زیور سے آراستہ تھی، وہیں ان کے اندر نصوص فقہی، استنباط مسائل اور عربی زبان و ادب کا ذوق سلیم اعلیٰ درجے کا موجود تھا، وہ قواعد و ضوابط کے محقق نہ تھے، وہ اپنے ذوق سلیم سے استفادہ کر کے احکام شریعہ سمجھتے اور سمجھاتے تھے۔

انہوں نے قرآن و سنت کے معانی تک پہنچنے کے لئے لفظی اور معنوی قواعد و ضوابط مرتب کئے۔ اس طرح اسلام غیروں کے دست برد اور باطل کی آمیزش سے محفوظ رہا، جب ”فقہی اصول و قواعد“ کی تدوین عمل میں آگئی، تو سارے اہل علم کے لئے آسانیاں پیدا ہو گئیں، اسلام کے خلاف نئے چیلنج کا سامنا کرنا آسان ہو گیا، نئے مسائل کے حل میں جو دشواریاں پیش آرہی تھیں، سب ختم ہو گئیں، اس فن سے جہاں ائمہ متبوعین کا منج اور استنباط مسائل کا طریقہ کار معلوم ہوتا ہے، وہیں اس فن سے اسلامی قوانین اور احکام فرعیہ کے صحیح طور پر سمجھنے کا ذوق اور ملکہ پیدا ہوتا ہے۔

اصول اور قواعد میں فرق:..... ”اصول فقہ“ اور ”قواعد فقہ“ میں فرق ہے، ”اصول فقہ“ میں نصوص کے الفاظ و معانی کی اقسام، الفاظ کے ظہور و خفا، اجمال و تفصیل، اسی طرح الفاظ کے معانی پر دلالت کی جہتوں اور شکلوں سے بحث ہوتی ہے، اسی طرح نصوص سے تحقیق مناظر اور تعین علت کے بعد علت مشترکہ کی بنیاد پر احکام کی تخریج کا طریقہ بھی بتایا جاتا ہے، اور ”قواعد فقہ“ فقہائے کرام نے قرآن و سنت، عرف و عادات، مصالح و مقاصد شریعت وغیرہ کو سامنے رکھ کر ترتیب دیئے ہیں، فروعی احکام کی صحت و سقم کو ان پر جانچا اور پرکھا جاتا ہے، بعض احکام ان قواعد سے مستثنیٰ ہوتے ہیں جو بظاہر منطبق ہوتے ہوئے نظر آتے ہیں، لیکن درحقیقت وہ کسی قاعدے پر متفرع ہوتے ہیں، مستثنیٰ احکام کو ان کے متعلقہ قواعد پر منطبق کرنا، آسان کام نہیں، اس کے لئے ایک طرف فقہی بصیرت اور ذوق سلیم کی ضرورت ہے تو دوسری طرف فقہ کا وسیع مطالعہ اور قواعد سے احکام کی تفریع، اسی طرح عملی زندگی میں احکام اسلامی کی تطبیق کا ملکہ بھی ضروری ہے، ان اوصاف کے بغیر قواعد سے احکام کی تفریع میں لگنا ہی جائز نہیں، اس سے بڑی بڑی خرابیاں درآنے کا شدید اندیشہ ہے، ایسے لوگ اگر اس میدان میں آئیں گے تو ”فقہ اسلامی“ کے ساتھ ”نادان دوست“ والا معاملہ ہوگا، یہ لوگ اسے ”بڑھیا کا طوطا“ بنا ڈالیں گے، یہ خطرہ اس وجہ سے بھی زیادہ ہوگا کہ فقہی قواعد، منطق، نحو، صرف اور اشتقاق کے قواعد کی طرح کلی نہیں ہوتے، بلکہ اکثری ہوتے ہیں۔ اکثر جزئیات و احکام ضرور اس پر منطبق ہو جاتے ہیں۔ لیکن مستثنیات کی بھی ایک اچھی خاصی تعداد ہوتی ہے، جیسا کہ علامہ حموٹی نے حاشیہ الاشباہ والنظائر میں اس کی صراحت فرمائی ہے: اذہبی عند الفقہاء حکم

اکثری لا کلبی بنطبق علی اکثر جزئیاتہ (حاشیہ الاشباہ، ص: ۶۶، الفن الاول، ط: فقیہ الامت دیوبند)

علامہ زین الدین بن ابراہیم بن نجیم کی کتاب ”الاشباہ والنظائر“ اس بات کی شاہد عدل ہے، جن لوگوں نے بھی گہرائی سے اس کا مطالعہ کیا ہے، ان پر یہ باتیں بالکل عیاں اور واضح ہیں، مزید تشریح کی چنداں ضرورت نہیں۔

مدارس میں اصول و قواعد کی تدریس کا جائزہ:..... ہندو پاک کے مدارس میں عموماً، چار یا پانچ کتابیں اصول فقہ کی

پڑھائی جاتی ہیں، اصول الشاشی سے پہلے تسہیل الاصول، معین الاصول اور آسان اصول فقہ جیسی کتابیں داخل درس ہوتی ہیں، پھر نور الانوار اور حسامی پڑھائی جاتی ہے اور دارالعلوم دیوبند جیسے ادارے، جہاں فنون کی تکمیل کا رواج ہے، وہاں مسلم الثبوت آخری کتاب مانی جاتی ہے، افتاء میں ”اصول بزدوی“ بعض جگہ داخل نصاب ہے، ممکن ہے کہ ”اصول سرحدی“ بھی کہیں پڑھائی جاتی ہو، اس لئے کہ اب وہ چھپ چکی ہے، طلبہ فارغ ہو جاتے ہیں، دورہ حدیث شریف تک ”فقہی قواعد“ کی ہوا تک نہیں لگتی، جن طلبہ کا انتخاب ”افتاء“ کے لئے ہوتا ہے، بس انہیں کو ”فقہی قواعد“ کی تعلیم دی جاتی ہے، اس کے لئے عموماً درج ذیل کتابیں پڑھائی جاتی ہیں: (۱)..... الاشاہ والنظار..... (۲)..... قواعد الفقہ..... (۳)..... دررالحکام

”الاشاہ والنظار“..... اگرچہ مطالعہ کی کتاب ہے، لیکن اسے درسا درسا پڑھایا جاتا ہے، چونکہ پورا پڑھایا جانا ممکن نہیں ہے، اس لئے پہلی جلد ہی پوری ہو پاتی ہے، اس میں صرف دو نوعیں ہیں، النوع الاول کے قواعد کلیہ چھ ہیں اور النوع الثانی کے انیس، اور ان قواعد کے تحت آئیس ضابطے (ذیلی قواعد) ہیں، اس طرح قواعد کی جملہ تعداد چھین ہو جاتی ہے۔

”قواعد الفقہ“..... (مؤلف: مفتی عمیم الاحسان) جہاں داخل نصاب ہے اور پوری پڑھائی جاتی ہے، وہاں امام کفریؒ کے چالیس اصول اور فقہائے اربعہ کے درمیان آپسی اختلافی تہتر اصول، اسی طرح عام قواعد فقہ چار سو چھتیس پڑھائے جاتے ہیں، سب کی تعداد کل پانچ سو اٹالیس (۵۳۹) ہو جاتی ہے۔

اسی طرح بعض مدارس میں ”دررالحکام“ سے چند قواعد کا انتخاب پڑھایا جاتا ہے، یہ ہے مدارس اسلامیہ میں فقہی قواعد کا پڑھایا جانے والا نصاب اور اس کا سرسری جائزہ۔

لمحہ فکر یہ:..... آج کی اس علمی اور فکری مجلس میں یہ غور کرنا ہے کہ ہمارے مدارس اسلامیہ میں فقہ اور قواعد فقہ پڑھنے والے طلبہ آخر اتنے فائق کیوں نہیں ہوتے، جتنے ہمارے اکابر و اسلاف کے دور میں ہوا کرتے تھے؟ حالانکہ ہم بھی وہی نصاب پڑھتے اور پڑھاتے ہیں جو ہمارے اکابر و بزرگان کے دور میں تھا، مزید یہ کہ آج علمی وسائل پہلے سے کہیں زیادہ مہیا ہیں، کتابت و طباعت کی مشکلیں ختم ہو گئی ہیں۔ بہت سی علمی کتابیں، جن کو دیکھنے کے لئے اکابر کی آنکھیں ترس گئی تھیں، آج وہ بہت آسانی سے ہر طالب علم کو مل جاتی ہیں، جن کتابوں کے لئے بڑی بڑی رقمیں خرچ ہوتی تھیں، آج سستی سے سستی قیمت پر مل جا رہی ہیں، سی ڈی اور انٹرنیٹ سے اور بھی آسانیاں پیدا ہو گئی ہیں، ان سب کے باوجود نتائج حوصلہ افزا نہیں، آخر اس کی کیا وجوہات ہیں؟

فقہی بصیرت میں کمی کی وجوہات:..... مقالہ نگار کے نزدیک اس کی متعدد وجوہات ہیں، بعض ان میں اہم اور بعض بہت ہی اہم ہیں:

(۱)..... سب سے پہلی بات یہ ہے کہ مدارس میں فقہی کتابیں پوری نہیں پڑھائی جاتیں، اکابر کے دور میں کتابیں پوری ہوتی تھیں۔

ایک سرسری جائزہ سے اندازہ ہوتا ہے کہ ہمارے مدارس میں سب سے پہلے ”نورالایضاح“ پڑھائی جاتی ہے، وہ صرف عبادات کے مسائل پر مشتمل ہے، یہ بھی بعض مدارس میں پوری نہیں ہوتی۔ ”قدوری“ دو سال میں پڑھائی جاتی ہے، اس وقت طالب علم کا شعور کامل اور بیدار نہیں ہوتا، بس کسی طرح کتاب پوری ہو جاتی ہے، بعض مدارس میں یہ دونوں کتابیں بھی پوری نہیں ہوتیں۔ ان کے بعد ”شرح وقایہ“ کا نمبر آتا ہے، اس کی چار جلدیں ہیں، بہت سے طلبہ جانتے بھی نہیں کہ اس کی چار جلدیں ہیں یا صرف دو؟ ان میں سے بھی پہلی جلد مکمل ہوتی ہے، اس میں صرف عبادات کے ابواب ہیں اور دوسری جلد کا کچھ ہی حصہ پڑھایا جاتا ہے، بقیہ دو جلدیں طباعت سے بھی محروم ہیں۔ (وفاق المدارس کے نصاب میں آخری دو جلدیں داخل ہیں) پھر ”ہدایہ“ شروع ہو جاتی ہے، اس کی پہلی اور دوسری جلدیں بمشکل تمام اکثر مدارس میں پوری ہوتی ہیں، تیسری اور چوتھی جلد تو کہیں بھی پوری نہیں ہوتی، اسی پر فقہ کی تعلیم پوری ہو جاتی ہے۔

خلاصہ یہ کہ مدارس اسلامیہ میں طلبہ عبادات کے ابواب تو اچھی طرح پڑھتے ہیں، لیکن معاملات وغیرہ کے ابواب تشہرہ جاتے ہیں، اس کے بعد ”افتاء“ میں داخل ہو جاتے ہیں، اس وقت جب وہ ”فقہی قواعد“ پڑھتے ہیں تو ان کو دو دشواریاں پیش آتی ہیں:

(الف)..... قواعد کے تحت جو مثالیں بے پڑھے ابواب کی ہوتی ہیں، وہ ان کو اجنبی لگتی ہیں، یا تو وہ بالکل سمجھ میں نہیں آتیں یا بمشکل ذہن نشین ہوتی ہیں۔

(ب)..... دوسری دشواری، بلکہ مجبوری یہ ہوتی ہے کہ قواعد کے تحت مثالوں کی تخریج میں وہ بے پڑھے ابواب کی مثالیں پیش نہیں کر سکتے۔

(۲)..... ”علم فقہ“ یکسوئی کا طالب ہے، لیکن آج طلبہ اور اساتذہ کی مشغولیت اور مصروفیت کی کثرت نے یکسوئی کا بیڑا غرق کر دیا ہے۔ (۳)..... عربی زبان و ادب کا ذوق پہلے کی طرح نہیں رہا، پہلے ہر عالم اور ہر فقیہ کو زبان و ادب کا قابل لحاظ ذوق ہوتا تھا، آج وہ بات نہیں رہی۔ (۴)..... استنباط مسائل کا تعلق بڑی حد تک علوم عقلیہ سے مناسبت پر ہے، اس فن سے فکر و تدبر کا ملکہ پیدا ہوتا ہے، حضرت اکابر کا ذہن علوم عقلیہ کو پڑھ کر روشن اور تیز ہو جاتا تھا، آج اس طرف توجہ نہ ہونے کے برابر ہے، اس لئے بھی گہرائی و گیرائی کا فقدان ہے، خصوصاً علوم ولی اللہی کے دعویٰ کرنے والے حضرات اور مدارس کو اس کی طرف توجہ دینی چاہئے۔ (۵)..... چند سالوں سے فقہ و افتاء کے طلبہ بھی علم سے زیادہ محض سند کے حصول کی طرف متوجہ ہو رہے ہیں، بعض طلبہ سوم یا چہارم عربی کے بعد دورہ حدیث میں داخلہ لے لیتے ہیں، بعض مختصر مدتی عالم کورس کر کے سند حاصل کرتے ہیں، پھر انہیں افتاء میں داخلگی خواہش ہوتی ہے، جبکہ مختصر مدتی کورس سے فقہ تو دور کی بات ہے، کسی بھی فن سے مناسبت نہیں ہو پاتی۔ (۶)..... تنخواہوں کی قلت اور مہنگائی کی کثرت کی وجہ سے اساتذہ بھی غیر علمی مشاغل میں مصروف نظر آتے ہیں، اساتذہ کرام محض واجبی ڈیوٹی کر کے امامت، خطابت اور

دکان داری میں لگ جاتے ہیں، یہ ان کی مجبوری ہے، اس لئے جیسے تیسے عبارت حل کر کے طلبہ کو پڑھا دیتے ہیں، ان کو خود فن سے مناسبت نہیں ہوتی، تو طلبہ کو کیا آئے گا؟

حضرات اکابر کے دور میں ”قواعد فقہ“ کو باضابطہ نہیں پڑھایا جاتا تھا، افتاء میں فتویٰ نویسی کی تمرین کے ساتھ صرف رسم المفتی“ پڑھائی جاتی تھی، جس سے ان کو ”اصول افتاء“ معلوم ہو جاتے تھے، وہ ”فقہ اسلامی“ کا محیط مطالعہ رکھتے تھے اور اساتذہ کی رہنمائی اور ان کے مشورے سے کسی ایک کتاب کا تفصیلی مطالعہ بھی کر لیتے تھے، علوم عقلیہ میں مہارت کی وجہ سے کسی بھی مسئلہ کے ہر چہار پہلو پر غور و فکر کرنا، ان کے لئے آسان تھا، عربی زبان و ادب کا ذوق ہونے کی وجہ سے ہر کتاب ان کے لئے آسان تھی، آج محض اردو کے فتاویٰ سے فتویٰ دے کر فقیہ اور مفتی کے مبارک لقب سے ملقب ہو جاتے ہیں اور محض اردو شرح سے کتاب حل کر کے اکابر اساتذہ کی صف میں کھڑے ہو جاتے ہیں۔

چند تجاویز:..... ان سب وجوہات کی بناء پر ضروری ہے کہ درج ذیل گزارشات پر توجہ دی جائے:

- (۱)..... فقہ اسلامی کے موجودہ نصاب کو نہ بدلا جائے، بلکہ طریقہ تعلیم میں بہتری پیدا کرنے کی کوشش کی جائے۔
- (۲)..... اساتذہ کو اتنی کم تنخواہ نہ دی جائے کہ وہ دوسری حرفت و تجارت کرنے پر مجبور ہو جائیں اور یکسوئی سے خدمت نہ کر سکیں، نیز اتنی زیادہ کتابیں نہ دی جائیں کہ ان کو مطالعہ و تحقیق کا وقت نہ مل سکے۔ (۳)..... شروع سے ہی خود صرف کے ساتھ عربی زبان و ادب کی تعلیم پر خصوصی توجہ دی جائے۔ (۴)..... فقہی کتابوں کی تدریس بڑے اور تجربہ کار اساتذہ کے سپرد کی جائے، جو ایک طرف تو رخصتوں کو کم کر کے نصاب کی تکمیل کی طرف توجہ دیں اور دوسری طرف طلبہ میں فقہی ذوق پیدا کرنے کے لئے ”فقہی قواعد“ کی وضاحت کے ساتھ ان پر مسائل کی تطبیق کریں، نیز عرف و عادت کے بدلنے اور زمان و مکان وغیرہ کی تبدیلی سے جو مسائل جزوی یا کلی طور پر بدل گئے ہیں، ان کی نشاندہی کریں، عملی زندگی میں ان مسائل پر کس طرح عمل ممکن ہے؟ اس کی بھی وضاحت کریں، یہ طریقہ طلبہ کی استعداد کو دیکھتے ہوئے شرح و قافیہ یا ہدایہ میں ضرور اپنائیں، نور الایضاح اور قدوری میں بیان کو مفصل کرنے کے بجائے اختصار سے کام لیا جائے، البتہ عملی زندگی میں تطبیق مسائل کی تفہیم کو نہ چھوڑا جائے، اس طریقہ سے استعداد پختہ ہوگی اور طلبہ میں فقہ کا ذوق پیدا ہوگا اور ان کے دل میں ”قواعد فقہ“ کی اہمیت بیٹھے گی، پھر جب وہ ”افتاء“ میں ”قواعد فقہ“ کا مطالعہ کریں گے تو ان کو اجنبیت نہ ہوگی۔
- (۵)..... ”افتاء“ میں بالالتزام ایک متن کا محیط مطالعہ ضرور کرایا جائے، اس کے لئے ”ملتی الاجز“ بڑی اچھی کتاب معلوم ہوتی ہے، اس کا فائدہ بہت ہوگا، اس لئے بھی یہ ضروری ہے کہ قواعد پر جزئیات کی تطبیق کے لئے مطالعہ کا وسیع محیط اور گہرا ہونا بڑی اہمیت کا حامل ہے۔ (۶)..... ”افتاء“ میں فتاویٰ نویسی کی مشق صریح جزئیہ کی روشنی میں کرائی جائے، اگر صریح جزئیہ نہ ہو تو ”نظائر“ کی روشنی میں تمرین ہو، آج تک اکابر کا طریقہ یہی چلا آ رہا ہے، نظیر کے تلاش کرنے میں خوب خوب اپنے کو تھکنا اور تھکانا بڑا ہی کارآمد ثابت ہوتا ہے۔ (۷)..... ”قواعد فقہ“ دراصل مطالعہ کافن ہے، لیکن اب اسے

باضابطہ درسا میں پڑھایا جاتا ہے اور پڑھانے کا طریقہ اکثر دارالافتاء میں وہی پرانا ہے کہ استاذ صاحب نے ہر قاعدہ کی مثالوں کے ساتھ تشریح کر دی اور طلبہ نے سمجھ کر یا بلا سمجھ سن لیا اور چلے گئے۔

قواعد فقہ کی تدریس کا طریقہ:..... ناچیز کے نزدیک یہ طریقہ زیادہ مفید نہیں، اس میں کچھ ضروری تبدیلی لانی چاہئے، تاکہ مزید بہتری پیدا ہو جائے، چونکہ پہلے کی طرح طلبہ مطالعہ نہیں کرتے، اس لئے ایسا طریقہ جو ان کو مطالعہ کی طرف متوجہ کرے، وہی زیادہ مفید ہوگا، ناچیز نے دارالعلوم حیدرآباد میں ”الاشاہ والنظار“ کی تدریس کا پانچ سال تجربہ کیا ہے، اس سے بے اندازہ ہوا کہ تخریج و تمرین کا طریقہ اچھا اور بہتر ہے، مثلاً ”الاشاہ والنظار“ کی پہلی جلد میں چھین قواعد پڑھائے جاتے ہیں پہلے ان سب کو یکجا کر کے زبانی یاد کرایا جائے، پھر تدریس کے ساتھ اولاً یہ تمرین کرائی جائے کہ سارے قواعد کن نصوص کی روشنی میں بنائے گئے ہیں، ان معانی کے نصوص کی تخریج، پھر ان سے قواعد کے استخراج کی تفصیل لکھوائی جائے، اس کے لئے خود علامہ ابن نجیم کی تشریح اور حموی کا حاشیہ، اولین معاون ثابت ہوتے ہیں، اسی کے ساتھ ”النفوس الحد الجنیۃ“ جو شائع کی ”الاشاہ والنظار“ کہلائی ہے، اس سے بھی طلبہ تعاون لیں، اس لئے کہ اکثر قواعد اور ان کے ماخذ ملتے جلتے ہیں، اس کے بعد ان معانی کی نصوص مزید تلاش کرائی جائے، اس کے لئے کتابوں کی سی ڈیز کا استعمال بھی معاون ثابت ہوتا ہے، اس طرح طلبہ کو ”قواعد“ کی صحت کا اطمینان حاصل ہو جائے گا، اس کا ایک فائدہ یہ بھی ہوگا کہ وہ غیر مقلدین کے اس اعتراض سے متاثر نہ ہوں گے، جو یہ کہتے ہیں کہ فقہی قواعد کی کوئی اصل نصوص شرعیہ میں موجود نہیں، یہ محض فقہاء کی بنائی ہوئی عبارتیں ہیں۔

جب سارے قواعد پر یہ کام ہو جائے، تب ”الاشاہ“ میں ذکر کردہ جزئیات کی تطبیق کی تقریر استاذ صاحب کریں اور زیادہ بہتر ہے کہ باری مقرر کر کے طلبہ سے ہی تقریر کرائی جائے، اس لئے کہ افتاء میں طلبہ با استعداد ہوتے ہیں، البتہ مشکل مقامات کی تقریر لازماً استاذ صاحب ہی کریں، جب ایک قاعدہ پورا ہو جائے تو اس قاعدہ پر منطبق جزئیات کی تخریج فقہی کتابوں سے کرائی جائے، اگر طلبہ ایک دو مثال بھی صحیح تخریج کر کے لائیں تو ان کی حوصلہ افزائی کی جائے، تاکہ ہمت پیدا ہو اور رسوخ فی العلم کی دولت سے بہرہ ور ہوں۔

”قواعد الفقہ“ (مؤلفہ مفتی عمیم الاحسان) اگر پڑھائی جاتی ہو تو اس میں بھی قواعد کے ”حفظ“ کے ساتھ تخریج کی مشق کرائی جائے۔ قواعد کے حفظ کا ایک فائدہ یہ ہوگا کہ جب بھی کوئی مسئلہ ان کے سامنے آئے گا، فوراً ان کا ذہن قواعد کی طرف منصف اور متوجہ ہوگا، کبھی نیا مسئلہ اگر سامنے آئے گا تو اس کے سمجھنے میں بھی مدد ملے گی۔

(۸)..... تدریس کی حد تک فقہی قواعد پر مسائل کی تطبیق مشق و تمرین مفید ہے، فتویٰ نویسی میں محض قواعد سے فتویٰ لکھنے سے احتراز کیا جانا ضروری ہے، جیسا کہ ”رسم المفتی“ وغیرہ میں اس کی تفصیل موجود ہے۔ اس سے ایک تو فتویٰ نویسی کا رائج طریقہ ٹوٹے گا، دوسرے فتویٰ نویس مسئلہ کو کچھ سے کچھ سمجھ لے گا، جس سے زحمتیں پیدا ہوں گی، رہے ماہر اور مشاق فتویٰ نویس مفتیان کرام تو ان کے فتویٰ میں قواعد کا ذکر ہونا چنداں مضرت نہیں۔ واللہ الموفق.....☆